

**មតិស្វាគមន៍**

**របស់ឯកឧត្តមបណ្ឌិត ជា សំអេង ប្រធានក្រុមការងាររដ្ឋបូកកម្ពុជា  
និងជាអនុប្រធានរដ្ឋបាលព្រៃឈើ**

**នៅក្នុងពិធីបើកកិច្ចប្រជុំលើកទី៦របស់ក្រុមការងាររដ្ឋបូកកម្ពុជា**

**(សណ្ឋាគាររ៉ាកូវយ៉ាល់ ក្រុងកែប ខេត្តកែប ថ្ងៃទី៣០-៣១ ខែធ្នូ ឆ្នាំ២០១៤ ម៉ោង ៩:០០នាទី)**

- សូមគោរព ឯកឧត្តម លោក លោកស្រី ជាសមាជិក នៃក្រុមការងាររដ្ឋបូកកម្ពុជា ជាទីគោរព!
- សូមគោរព លោក លោកស្រី ជាមន្ត្រីលេខាធិការដ្ឋាន សមាជិកក្រុមបច្ចេកទេស និងមន្ត្រីគម្រោង គាំទ្រទាំងអស់ ដែលបានចូលរួមក្នុងកិច្ចប្រជុំលើកទី៦យើងនេះ!

ថ្ងៃនេះជាឱកាសដ៏ថ្លៃថ្លាបំផុត ក្នុងនាមប្រតិភូរាជរដ្ឋាភិបាលទទួលបន្ទុកប្រធានរដ្ឋបាលព្រៃឈើ និងក្នុងនាមខ្ញុំផ្ទាល់ ខ្ញុំសូមស្វាគមន៍យ៉ាងកក់ក្តៅចំពោះវត្តមានរបស់ឯកឧត្តម លោក លោកស្រី ដែលបានមកចូលរួមក្នុងកិច្ចប្រជុំលើកទី៦នៃក្រុមការងាររដ្ឋបូកយើងនាពេលព្រឹកនេះ។ ខ្ញុំមានសេចក្តីរីករាយដោយបានឃើញថា កិច្ចប្រជុំលើកទី៦នេះ បានរៀបចំនៅទីក្រុងកែប ដែលជួយឲ្យវិយាកាសនៃកិច្ចប្រជុំរបស់យើងមានភាពធូរស្រាល ដោយសារសមាជិកទាំងអស់បានស្ថិតនៅទីកន្លែងមួយដែលជាចម្លាយស្រឡះពីស្ថានភាពការងារដ៏សែនមមាញឹកនៅតាមស្ថាប័នរបស់ខ្លួន។

**ឯកឧត្តម លោក លោកស្រី ជាទីគោរព**

ឆ្លៀតក្នុងឱកាសដ៏មានតម្លៃនៃកិច្ចប្រជុំនេះ ខ្ញុំសូមជម្រាបជូន ឯកឧត្តម លោក លោកស្រី ឲ្យបានជ្រាបដោយសង្ខេបថា ពិតមែនតែកិច្ចប្រជុំយើងបានពន្យារពេលជាច្រើនខែ ប៉ុន្តែលេខាធិការដ្ឋាន និងក្រុមបច្ចេកទេសរដ្ឋបូក បានធ្វើឲ្យសមាសធាតុនានានៃក្របខណ្ឌការងាររដ្ឋបូក មានវឌ្ឍនភាព និងទទួលបានលទ្ធផលជាច្រើនគួរឲ្យកត់សំគាល់។ លទ្ធផលទាំងនោះរួមមាន៖ ការបញ្ចប់ទាំងស្រុងនូវការសិក្សា និងការពិភាក្សាយោបល់ទាំងនៅថ្នាក់ខេត្ត ថ្នាក់តំបន់ និងថ្នាក់ជាតិ និងបានបញ្ចប់ការរៀបចំសេចក្តីព្រាងឯកសារបច្ចេកទេសស្តីពីជម្រើសនៃការចែករំលែកផលប្រយោជន៍រដ្ឋបូក ជម្រើសយន្តការគ្រប់គ្រងថវិការដ្ឋបូក និងប្រព័ន្ធធានាសុវត្ថិភាពរដ្ឋបូក ដែលនឹងបង្ហាញជូននៅក្នុងរបៀបវារៈពេលរសៀលថ្ងៃនេះ។ ទន្ទឹមនឹងលទ្ធផលនេះ ក្រុមបច្ចេកទេស MRV ក៏បាន និងកំពុងធ្វើឲ្យមានការរីកចម្រើនលើកិច្ចការងារសារពើភ័ណ្ឌព្រៃឈើជាតិ និងកម្រិតយោងនៃការបំភាយឧស្ម័នផ្ទះកញ្ចក់ដោយសារការបាត់បង់និងរេចរីលព្រៃឈើផងដែរ។ ស្របពេលជាមួយគ្នានេះ សេចក្តីព្រាងយុទ្ធសាស្ត្ររដ្ឋបូកជាតិដែលជាលទ្ធផលមួយដ៏មានសារសំខាន់ចាំបាច់សម្រាប់ការបង្ហាញជូននៅក្នុងកិច្ចប្រជុំ COP 21 នៅទីក្រុងប៉ារីស ក៏បានបញ្ចប់សេចក្តីព្រាងបច្ចេកសាស្ត្រតាមការសម្រេចនៃកិច្ចប្រជុំលើកទី៥របស់ក្រុមការងាររដ្ឋបូកកន្លងមកផងដែរ។

បន្ថែមលើលទ្ធផលទាំងនេះ ភ្នាក់ងារអនុវត្តគម្រោងទាំងបីដែលរួមមាន៖ រដ្ឋបាលព្រៃឈើ អគ្គនាយកដ្ឋានរដ្ឋបាលការពារអភិរក្សធម្មជាតិ និងរដ្ឋបាលជលផល បានបញ្ចប់ដោយជោគជ័យនូវការ អនុវត្តគម្រោង ដើម្បីកសាងសមត្ថភាពក៏ដូចជាការដកស្រង់បទពិសោធន៍ក្នុងការអនុវត្តសកម្មភាពរដបូក នៅថ្នាក់មូលដ្ឋាន។ ជាក់ស្តែងរដ្ឋបាលព្រៃឈើ បានបញ្ចប់របាយការណ៍អនុវត្តគម្រោង និងបានផ្តល់ អនុសាសន៍សម្រាប់ជាជម្រើសគោលនយោបាយក្នុងការអនុវត្តរដបូក។ ស្របពេលជាមួយគ្នានេះ អគ្គនាយកដ្ឋានរដ្ឋបាលការពារអភិរក្សធម្មជាតិ ក៏បានបញ្ចប់ដោយជោគជ័យក្នុងការសិក្សា និងការ រៀបចំសិក្ខាសាលាជាតិដើម្បីពិភាក្សា និងផ្តល់យោបល់ ពាក់ព័ន្ធនឹងស្ថានភាពគ្រប់គ្រងតំបន់ការពារ ធម្មជាតិនាពេលបច្ចុប្បន្ន និងឈានទៅដល់ដំណាក់កាលនៃការផ្ដួចផ្ដើមរៀបចំយុទ្ធសាស្ត្រគ្រប់គ្រង តំបន់ការពារធម្មជាតិ។ ក្នុងពេលជាមួយគ្នានេះដែរ រដ្ឋបាលជលផល ក៏បានបញ្ចប់ដោយជោគជ័យការ អនុវត្តគម្រោងអភិរក្ស និងដាំដុះព្រៃលិចទឹក និងព្រៃកោងកាងឡើងវិញ ដើម្បីជួយបង្កើនកាបូនស្តុក និងបន្ថយការបំភាយកាបូន និងបានរៀបចំផែនការងាររយៈពេល៥ឆ្នាំ ដើម្បីបន្តលើបទពិសោធន៍ គម្រោងដែលបានអនុវត្តកន្លងមកនេះ។

ដោយឡែក ការងារទំនាក់ទំនង ព័ត៌មាន ការបង្កើនការយល់ដឹង ការកសាងសមត្ថភាព និងការ សម្របសម្រួលឲ្យមានការចូលរួមពីអ្នកពាក់ព័ន្ធរដបូក ក៏បាន និងកំពុងដំណើរការ និងសម្រេចបានលទ្ធផល ល្អប្រសើរផងដែរ ដោយបានផលិតព្រឹត្តិប័ត្ររដបូកលេខទី៥ និងទី៦ បានផលិតនិងផ្សព្វផ្សាយតាម កម្មវិធីវិទ្យុ និងទូរទស្សន៍ បានផលិតសទ្ទានុក្រមរដបូកនិងឯកសារបណ្តុះបណ្តាលអប់រំផ្សព្វផ្សាយស្តីពី រដបូក បានរៀបចំកិច្ចប្រជុំក្រុមប្រឹក្សាយោបល់រដបូក និងបានគាំទ្រមន្ត្រីថ្នាក់ជាតិទៅចូលរួមព្រឹត្តិការណ៍ និងកិច្ចប្រជុំសំខាន់ៗ នៅថ្នាក់តំបន់ និងថ្នាក់អន្តរជាតិ ដូចជាកិច្ចប្រជុំ COP 20 ជាដើម។

**ឯកឧត្តម លោក លោកស្រី ជាទីគោរព!**

កិច្ចប្រជុំលើកទី៦នេះ ពិតជាមានសារៈសំខាន់សម្រាប់ការអភិវឌ្ឍការងាររដបូកនៃយើង ព្រោះថា កិច្ចប្រជុំនេះនឹងផ្តល់ឱកាសជូនក្រុមការងាររដបូកយើង បានពិនិត្យលើវឌ្ឍនភាពការងាររដបូកឆ្នាំ២០១៤ និងព្រមពេលជាមួយគ្នានេះ ជួយផ្តល់យោបល់លើផែនការការងារឆ្នាំ២០១៥ ដើម្បីធានាថាការអភិវឌ្ឍ រដបូកនៅកម្ពុជា បានសមស្របនឹងគោលនយោបាយ និងកម្មវិធី នៃផែនការអភិវឌ្ឍជាតិ។

មុននឹងបញ្ចប់ ក្នុងនាមប្រធានក្រុមការងាររដបូកជាតិកម្ពុជា និងក្នុងនាមខ្លួនខ្ញុំផ្ទាល់ ខ្ញុំសូម ថ្លែងនូវអំណរគុណយ៉ាងជ្រាលជ្រៅចំពោះ ឯកឧត្តម លោក លោកស្រី ដែលបានចូលរួមក្នុងកិច្ចប្រជុំ ដែលមានអត្ថន័យដ៏វិសេសវិសាលនាថ្ងៃនេះ ជាពិសេសខ្ញុំសូមសំដែងនូវអំណរគុណចំពោះមន្ត្រីលេខា ធិការដ្ឋាន ដែលបានខិតខំប្រឹងប្រែង យកចិត្តទុកដាក់រៀបចំកិច្ចប្រជុំនេះ។ ស្របពេលជាមួយគ្នានេះ ខ្ញុំសូមជូនពរ ឲ្យកិច្ចប្រជុំយើងនេះ មានដំណើរការប្រព្រឹត្តទៅដោយភាពរលូន សម្រេចគោលបំណង និងលទ្ធផល តាមការគ្រោងទុក។ **សូមអរគុណ!**